

احترام القبر

مصنف

فیض ملت، آفتاب الہیقت، امام المناظرین، رئیس المصنفین
حضرت علامہ الحافظ مفتی محمد فیض احمد دہلوی رضوی، کلہا جانی

عطاری پبلشرز (مدینۃ المنیرہ) ممبئی

پیش لفظ

بِسْمِ اللّٰهِ الرَّحْمٰنِ الرَّحِیْمِ

اما بعد! وہابی تحریک پر جب سے حرمین طہیین کے قبے جات گرائے گئے عوام کے اذہان سے قبور کی عزت و احترام کا خیال اترنے لگا ہے حالانکہ شرع مطہر نے انبیاء و اولیاء کے مزارات کے علاوہ عوام قبور کے قبور کے احترام و اکرام کیلئے بھی زور دیا ہے احادیث مبارکہ میں ان کے اعزاز میں کمی کرنے والے کیلئے وعیدیں سنائی ہیں۔ فقیر اس رسالہ میں عام قبور کے اعزاز و اکرام کیلئے چند سطور لکھ کر اس کا نام بھی احترام قبور رکھتا ہے۔

وما توفیقی الا باللہ العلی العظیم وصلى الله تعالى على حبيبہ الكريم

محمد فیض احمد اسی رضوی غفرلہ

۳۰ صفر ۱۴۱۰ھ بہاول پور۔ پاکستان

قبرستان کا اعزاز و اکرام اور اس کے مسائل مساجد جیسے ہیں یہاں تک کہ وقف کے قوانین و ضوابط ان کیلئے یوں ہی جاری ہیں جیسے مساجد کے۔ چنانچہ فقہاء کرام لکھتے ہیں کہ (ترجمہ) وقف جو اس کی ہیئت کذات سے تبدیل نہیں کرنا چاہئے نہ اس کی دار کو باغ سے تبدیل کیا جائے اور نہ مہمان خانہ کو حمام اور نہ رباط کو دوکان بنایا جائے ہاں اگر وقف کنندہ کی عام اجازت ہو کہ جیسے مصلحت ہو میں کہتا ہوں کہ جب وقف میں تبدیل ہیئت ناجائز ہے تو اصل کو بدلنا کیسے جائز ہو سکتا ہے۔ (الفتاویٰ الہندیہ)

نکتہ..... قبرستان کے اعزاز کا یہ مقام ہے کہ سو سال تک وہاں قبور کا نشان نہیں ملتا لیکن قبرستان کے نام سے زمین وقف ہے تب بھی اس زمین میں تصرف جائز نہیں۔ بلکہ اس سے بڑھ کر یہ کہ جب قبرستان کے نام زمین وقف ہو جائے اور اس میں ہنوز کسی ایک مردہ کو بھی دفن نہ کیا جائے تب بھی اس پر قبرستان کے احکام جاری ہوں گے۔ (رد المحتار، شامی)

اغتباہ..... مذکورہ بالا بیان اس جگہ کیلئے جہاں ابھی قبر بنی نہیں تو جب قبر مومن موجود ہو تو اس کیلئے شرع مطہر میں مزارات اولیاء تو مزارات عالیہ عام قبور مسلمین مستحق تکریم و محتج التوہین۔ یہاں تک کہ علماء فرماتے ہیں، قبر پر پاؤں رکھنا گناہ ہے کہ سقف قبر بھی حق میت ہے۔ فقیہ میں امام غزالی نے ترجمانی سے ہے، قبور کو روندنے سے گنہگار ہوگا اس لئے قبر کی چھت میت کا حق ہے۔

حتیٰ کہ محمد رسول اللہ صلی اللہ تعالیٰ علیہ وسلم جن کی نقلین پاک کی خاک اگر مسلمان کی قبر پر پڑ جائے تو تمام قبر جنت کے مشک و عنبر سے مہک اُٹھے، اگر مسلمان کے سینے اور منہ اور سر اور آنکھوں پر اپنا قدم اکرم رکھیں اُس کی لذت و نعمت و راحت برکت میں ابد الابد تک سرشار و سر فراز رہے وہ فرماتے ہیں:

لان امشی علی جمرۃ او سیف او سیف احب الی من ان امشی علی قبر مسلم

پینک چنگاری یا تلوار پر چلنا مجھے اس سے زیادہ پسند ہے کہ میں کسی مسلمان کی قبر پر چلوں۔ (رواہ ابن ماجہ، ترمذی، ابن ماجہ، ابن عقیلین، حاکم، بیہقی)

غور کیجئے کہ حبیب کبریا، شہ ہر دوسرا صلی اللہ تعالیٰ علیہ وسلم نے قبر کے احترام میں کیسی پیاری بات ارشاد فرمائی ہے کہ تلوار اور چنگاری پر چلنا منظور ہے لیکن کسی مسلمان کی قبر کی توہین و بے ادبی منظور نہیں ہے لیکن افسوس کہ وہابی، دیوبندی اس فکر میں ہیں کہ کسی طرح نہ صرف مسلمانوں کی قبریں بلکہ اولیائے کرام کے مزارات ڈھادیے جائیں پھر ان پر مکانات بنا دیئے جائیں اور ان پر لوگ کھلے بندوں چلیں پھریں اور ان پر قضاے حاجت کریں، بھنگی اپنے نوکرے لے کر چلیں۔ ﴿انا للہ وانا الیہ راجعون﴾

وہابی مذہب

لوگوں کو وہابیوں کے اصل مذہب کی طرف خیال نہیں جا رہا ہے انکی نگاہ میں قبور مسلمین بلکہ خاص مزارات اولیائے کرام علیہم الرضوان ہی کی کچھ قدر نہیں بلکہ حتیٰ الواسع ان کی توہین چاہتے ہیں اور جس حیلے سے قابو چلے انہیں نیست و نابود و پامال کرانے کی فکر میں رہتے ہیں۔ ان کے نزدیک انسان مرا اور پتھر ہوا۔ جیسے وہ خود اپنی حیات میں ہیں۔

اسلامی عقیدہ

وہابیوں کے مقتدا ابن القیم نے کتاب الروح صفحہ ۳۳ میں لکھا کہ **ان الموت ایس بعدم محض و انما هو انتقال من حال الی حال** بیٹک موت عدم محض (مٹ جانا) نہیں بلکہ ایک حال سے دوسرے میں منتقل ہونا ہے اور یہ بھی اسی ابن القیم نے بڑے مضبوط اور زور دار دلائل سے ثابت کیا ہے کہ روح جسم سے خارج ہو کر ختم نہیں ہو جاتی بلکہ وہ زندہ اور باقی ہے تفصیل کیلئے ابن القیم کی کتاب الروح اور فقیر کا رسالہ 'روح نہیں مرقی' کا مطالعہ کیجئے۔ اور یہ بھی اسلامی عقیدہ ہے کہ عالم برزخ (قبر) میں اگر چہ عوام کی روح جسم سے جدا ہو جاتی لیکن یہ جدائی ٹکڑی نہیں بلکہ روح کا تعلق جسم کے ساتھ کسی نہ کسی طریقہ سے باقی رہتا ہے۔ اسے ابن القیم نے کتاب الروح میں اور امام سیوطی رحمۃ اللہ علیہ نے شرح الصدور میں تفصیل سے لکھا ہے۔

حالات اہل قبور

حضرات انبیاء علیہم الصلوٰۃ والسلام کی ارواح تو ان کے اجسام مبارک میں لوٹا دی جاتی ہیں ان کے علاوہ اولیائے شہداء اور عوام کی ارواح اجسام سے باہر ہوتی ہیں لیکن حسب مراتب ارواح کا اجسام سے قوی رابطہ ہوتا ہے جیسا کہ مندرجہ ذیل روایات سے اس کی تصدیق ہوتی ہے۔

نبی پاک صلی اللہ تعالیٰ علیہ وسلم نے فرمایا:

ان المیت اذا وضع فی قبرہ انہ یسمع خفق نعالہم حین یولون عنہ (طبرانی مصنف)

ابن ابی شیبہ، طبرانی، ابویحیٰ، حاکم اور ترمذی (جیسے جلیل القدر محدثین) نے حضرت ابو ہریرہ رضی اللہ تعالیٰ عنہ سے یہ روایت کی ہے کہ رسول اللہ صلی اللہ تعالیٰ علیہ وسلم نے فرمایا اس ذات کی قسم جس کے قبضہ قدرت میں میری جان ہے کہ جب میت کو اس کی قبر میں رکھا جاتا ہے تو وہ اسے دفن کر کے واپس لوٹنے والوں کی جوتیوں کی آواز سنتی ہے۔

☆ حضرت ام المؤمنین عائشہ صدیقہ رضی اللہ تعالیٰ عنہا سے مروی ہے کہ حضور علیہ الصلوٰۃ والسلام نے فرمایا کہ جب کوئی شخص اپنے بھائی کی قبر کی زیارت کیلئے جاتا ہے اور اس کے پاس بیٹھتا ہے تو صاحب مزار کو اس سے بڑی راحت ہوتی ہے اور وہ اس کے سلام کا جواب دیتا ہے۔

☆ حضرت ابو ہریرہ رضی اللہ تعالیٰ عنہ نے فرمایا کہ جب کوئی شخص اپنے جانے والے کی قبر پر آتا ہے اور اسے سلام کہتا ہے تو صاحب مزار اس کے سلام کا جواب دیتا ہے اور اسے پہچانتا بھی ہے اور اگر کسی ایسے شخص کے مزار پر آتا ہے جس سے جان پہچان نہیں تھی اور اسے سلام کہتا ہے تو قبر والا اس کے سلام کا جواب دیتا ہے۔

منکرین کے امام ابن القیم کا بیان

ابن القیم سماع موثق منکرین کے شیخ الاسلام ابن تیمیہ کا دست راست ہے وہ سماع موثق پر اجماع جاتا ہے اور لکھتا ہے کہ سماع موثق متواتر آثار سے ثابت ہے۔ چنانچہ کتاب الروح میں لکھا ہے کہ **والسلف مجمعون علی هذا وقد تواترت الآثار عنهم بان المیت يعرف زیارة الحی له ویستبشر به** یعنی سلف صالحین کا سماع موثق پر اجماع اور اتفاق ہے ان سے درجہ تواتر تک ایسی روایات مروی ہیں جن سے ثابت ہوتا ہے کہ میت کی زیارت کیلئے جب کوئی شخص آتا ہے تو میت کو اس کی آمد کا علم بھی ہوتا ہے اور اس سے اسے بڑا سرور حاصل ہوتا ہے۔

دیوبند کے شیخ عثمانی نے فتح الملہم شرح صحیح مسلم میں اس مسئلہ سماع موثق پر متعدد احادیث اور اقوال علماء سے ثابت کیا۔

مزید اعلیٰ حضرت علیہ الرحمہ کی کتاب 'حیوة اموات' اور فقیر کے رسالہ 'سماع موثق' کا مطالعہ کیجئے۔

ملاقات اہل قبور

دلائل وبراہین سے یہ اسلامی عقیدہ واضح ہے کہ مرنے کے بعد ارواح زندہ ہیں اور ان کیلئے اجازت ہے جہاں چاہیں جائیں۔

☆ ابن ابی الدنیا و امام بیہقی حضرت سعید بن مسیب رضی اللہ تعالیٰ عنہ سے راوی حضرت سلمان فارسی و عبد اللہ بن سلام رضی اللہ عنہما باہم ملے ایک نے دوسرے سے کہا کہ اگر تم مجھ سے پہلے انتقال کرو تو مجھے خبر دینا کہ وہاں کیا پیش آیا۔ کہا کیا زندے اور مردے بھی ملتے ہیں؟ کہا **نعم اما المؤمنون فان ارواحهم فی الجنة وہی تذهب حیث شاءت** بیشک مسلمانوں کی روحوں تو جنت میں ہوتی ہیں انہیں اختیار ہوتا ہے جہاں چاہیں جائیں۔

☆ ابن ابی الدنیا و ابن مندہ سلمان رضی اللہ تعالیٰ عنہ سے راوی **قال ان ارواح المؤمنین فی برزخ من الارض تذهب حیث شاءت ونفس الکافر فی سجین** بیشک مسلمانوں کی روحوں زمین کے برزخ میں ہیں جہاں چاہیں جاتی ہیں اور کافر کی روح سجین میں مقید ہے۔

☆ ابن ابی الدنیا امام مالک رحمہ اللہ تعالیٰ علیہ سے راوی **قال بلغنی ان ارواح المؤمنین مرسلۃ تذهب حیث شاءت** مجھے حدیث پہنچی ہے کہ مسلمانوں کی روحوں آزاد ہیں جہاں چاہیں جاتی ہیں۔

اقوال علمائے کرام

☆ امام جلال الدین سیوطی علیہ الرحمہ شرح الصدور میں فرماتے ہیں: رجع ابن عبد البر ان ارواح الشهداء في الجنة و ارواح غيرهم على امنية اقبور فتسرح حيث شاءت امام ابو عمر ابن عبد البر نے فرمایا، راجع یہ ہے کہ شہیدوں کی روحمیں جنت میں ہیں اور مسلمانوں کی میدان قبور پر جہاں چاہیں آتی جاتی ہیں۔

☆ علامہ مناوی تیسیر شرح جامع صغیر میں فرماتے ہیں: ان الروح اذا اغلعت من هذا الهيكل وانفكت من القبور بالموت تجول الى حيث شاءت بیشک جب روح اس قالب سے جدا اور موت کے باعث قیدوں سے رہا ہوتی ہے جہاں چاہتی ہے گشت کرتی ہے۔

☆ قاضی ثناء اللہ (پانی پتی) بھی تذکرۃ الموتے میں لکھتے ہیں: ارواح ایشیاں (یعنی اولیاء کرام قدست اسرارہم) از زمین و آسمان و بہشت ہر جا کر خواہند میروند۔

☆ خزائنہ الروایات میں ہے: عن بعض العلماء المحققين ان الارواح تتخلص لية الجمعة و تنشرو انفساء والى مقابرهم ثم جاء وافى بيوتهم بعض علماء محققین سے مروی ہے کہ روحمیں شب جمعہ چھٹی پاتی اور پھیلتی ہیں پہلے اپنی قبروں پر آتی ہیں پھر اپنے گھروں میں۔

☆ دستور القضاۃ مستند صاحب مائتہ مسائل میں فتاویٰ امام نسفی سے ہے: ان ارواح المؤمنین ياتون في كل ليلة الجمعة و يوم الجمعة فيقومون بفناء بيوتهم ثم ينادى كل واحد منهم بصوت حزين يا اهلـى ويا اولادى ويا اقربائى اعطفوا علينا بلا صدقة و انكرونا ولا تنفـسونا و ارحمونا في غربتنا الخ بیشک مسلمانوں کی روحمیں ہر روز شب جمعہ اپنے گھر آتی اور دروازے کے پاس کھڑے ہو کر دردناک آواز سے پکارتی ہیں کہ اے میرے گھر والو! اے میرے بچو! اے میرے عزیزو! ہم پر صدقہ سے مہر کرو ہمیں یاد کرو بھول نہ جاؤ ہماری غربتی میں ہم پر ترس کھاؤ۔

☆ خزائنہ الروایات میں ہے: عن ابن عباس رضى الله تعالى عنهما ان كان يوم عيد او يوم جمعة او يوم عاشوراء ليلة النصف من اشعبان تاتي ارواح الا الموات و يقومون على ابواب بيوتهم فيقولون هل من احد يذكرنا هل من احد يقرحهم علينا هل من احد يذكر غربتنا ابن عباس رضی اللہ تعالیٰ عنہما سے روایت ہے جب عید یا جمعہ یا عاشورے کا دن یا شبہ برأت ہوتی ہے اموات کی روحمیں آکر اپنے گھروں کے دروازوں پر کھڑی ہوتی اور کہتی ہیں، ہے کوئی کہ ہمیں یاد کرے ہے کوئی کہ ہم پر ترس کھائے ہے کوئی کہ ہماری غربت کی یاد دلائے۔

امام احمد رضا بریلوی علیہ الرحمۃ کا علمی کمال

آپ نے فرمایا کہ یہ مسئلہ کہ نہ عقائد کا ہے نہ فقہ کے حلال و حرام کا۔ ایسی جگہ وہ ایک سند میں بھی بس ہوتی ہیں نہ کہ اسقدر کثیر وہافر۔ امام جلال المملۃ والدین سیوطی منازل الصفاء فی تخریج احادیث الشفاء زیر ثنائے امیر المومنین عمر فاروق اعظم رضی اللہ عنہ فرماتے ہیں:

لم اجدہ فی شیئی من کتب الاثر لکن صاحب اقتباس الانوار وابن الحاج فی مدخلہ ذکر اہ فی ضمن حدیث طویل و کفی بذالک سنداً المثلہ فانہ لیس مما یتعلق بالاحکام یعنی میں نے یہ حدیث طویل میں بے سند ذکر کیا ایسی حدیث کو اتنی ہی سند کافی ہے کہ وہ کچھ احکام سے متعلق نہیں، باقی رہا ضلال حال کے شیخ الفضال گنگوہی کا براہین قاطعہ میں زعم باطل کہ ارواح کا اپنے گھر آنا یہ مسئلہ عقائد کا ہے اس میں مشہور و منثور اتر صحاح کی حاجت ہے قطعیات کا اعتبار ہے نہ ظنیات صحاح کا یعنی اگر صحیح بخاری و صحیح مسلم کی بھی صحیح و صریح حدیثوں میں ہو کہ روحمیں آتی ہیں تو وہ حدیثیں بھی ان کے دھرم میں مردود ہوں گی کہ ان روایات میں عمل نہیں بلکہ علم ہے اور تسلیم بھی کر لئے تو فقط عمل ہے نہ فضل عمل۔

براہین قاطعہ لما امر اللہ بہ ان یوصل میں چار ورق سے زائد پر ہی انجو یہ ضحکہ طرح طرح کے مخرقات سے آلودہ اندوہ کیا ہے سخت جہالت فاحشہ ہے۔ (ایمان ارواح، ص ۳۰) اس کے بعد چند علمی قواعد و اصول تحریر فرمائے جو قابل مطالعہ ہیں جنہیں سمجھنے کے بعد بے شمار اختلافی مسائل خود بخود حل ہو جاتے ہیں۔ جیسے اسی مسئلہ کا حل ہے کہ اہل قبور کے متعلق ہوا کہ اس مسئلہ کو مخالفین عقائد کے باب میں لہجہ کر نصوص قطعہ کا مطالبہ کرتے ہیں جو ان کی جہالت کی دلیل ہے ورنہ ایسے امور میں ائمہ اور معتبر علماء و فقہاء کی نقل کافی ہوتی ہے۔ جیسا کہ اعلیٰ حضرت قدس سرہ کی تحقیق سے معلوم ہوا۔

اسی لئے اولیائے کرام کو بیداری میں اور بعض عوام کو خواب میں اہل اموات کی ارواح کی ملاقات ہوتی رہتی ہے۔ اس کی تفصیل فقیر نے اپنے رسالہ 'زندوں سے ارواح کی ملاقاتیں' میں عرض کر دیا ہے، چند واقعات بطور نمونہ حاضر ہیں۔

احادیث مبارکہ و حکایات

﴿باب ۲﴾

☆ نبی کریم صلی اللہ تعالیٰ علیہ وسلم نے فرمایا کہ انبیاء علیہم السلام اپنی قبور میں زندہ ہیں اور باقاعدہ نماز بھی پڑھتے ہیں۔ (بخاری۔ ابوداؤد)
☆ مسلم نے انس سے روایت کی کہ رسول اللہ صلی اللہ تعالیٰ علیہ وسلم نے معراج کی شب میں موسیٰ علیہ السلام کو ان کی قبر میں نماز پڑھتے ہوئے دیکھا۔ یہ حدیث صحابہ سے کثرت سے روایت ہے۔ تفصیل دیکھئے رسالہ عربی امام بیہقی در بارہ طہوۃ الانبیاء مع شرح عربی اویسی غفرلہ۔

حضرت ثابت بنانی کا قبر میں نماز پڑھنا

ابو نعیم نے یوسف سے انہوں نے عطیہ سے روایت کیا، وہ کہتے ہیں کہ میں نے ثابت کو خمیدہ طویل سے کہتے ہوئے سنا کہ انبیاء کے علاوہ دیگر لوگ بھی اپنی قبروں میں نماز پڑھتے ہیں؟ انہوں نے کہا کہ نہیں۔ انہوں نے کہا کہ پھر ثابت نے دعا مانگی کہ اے اللہ! اگر تو کسی کو قبر میں نماز پڑھنے کی اجازت دے تو ثابت کو ضرور دینا۔ جبیر کہتے ہیں کہ میں اللہ تعالیٰ کی قسم کھا کر کہتا ہوں کہ میں نے ثابت بنانی کو قبر میں اتارا میرے ساتھ حمید بھی تھے۔ جب ہم انہیں رکھ چکے تو اچانک ایک اینٹ گر پڑی اور میں نے ثابت کو دیکھا کہ وہ اپنی قبر میں نماز پڑھ رہے تھے۔ خدا تعالیٰ نے ان کی دعا کو رد نہ فرمایا۔ کیونکہ انہوں نے زندگی میں قبر میں نماز پڑھنے کی دعا مانگی تھی۔ (شرح الصدور)

حکایت..... ابن جریر نے تہذیب الآثار میں اور ابو نعیم نے ابراہیم بن صرمہ مہلبی سے روایت کیا، وہ کہتے ہیں کہ مجھے صبح کے وقت قلعہ کے قریب سے گزرنے والوں نے بتایا کہ جب ہم ثابت بنانی کی قبر کے پاس سے گزرتے ہیں تو قرآن پڑھنے کی آواز آتی ہے۔
حکایت..... ابن مندہ نے اپنی سند سے بیان کیا کہ ابو حماد جو ایک متقی گورکن تھے اس نے بتایا کہ جمعہ کے روز دو پہر کو میں قبرستان میں گیا تو جس قبر سے گزرا قرآن پڑھنے کی آواز سنی۔ اس حکایت اور ثابت بنانی کا قبر میں قرآن پڑھنے کا ثبوت صحیح حدیث میں ہے۔
ترمذی اور بیہقی نے حضرت امین عباس سے روایت کیا کہ ایک صحابی نے کسی قبر پر اپنا خیمہ لگالیا اور ان کو پتا نہ تھا کہ یہ قبر ہے تو انہوں نے سنا کہ اندر کوئی شخص سورۃ ملک پڑھ رہا ہے۔ جب وہ پوری سورۃ ملک پڑھ چکا تو ان صحابی نے نبی کریم صلی اللہ تعالیٰ علیہ وسلم کی خدمت میں حاضر ہو کر واقعہ بیان کیا تو آپ نے فرمایا کہ یہ عذاب سے نجات دلانے والی اور عذاب کو روکنے والی ہے۔

فائدہ..... اس سے معلوم ہوا کہ حضور علیہ الصلوٰۃ والسلام نے اس امر پر مہر تصدیق ثبت فرمادی کہ مردہ قبر میں قرآن پڑھتا ہے کیونکہ آپ صلی اللہ تعالیٰ علیہ وسلم نے اس صحابی کی تردید نہ فرمائی۔

مزید تاہید..... امام کمال الدین بن زماکانی نے فرمایا کہ یہ حدیث اس سلسلہ میں کہ میت قبر میں قرآن کی تلاوت کرتی ہے اور اس روایت میں بعض اولیاء کا قبروں میں تلاوت قرآن کرنا اور نماز پڑھنا ثابت ہے تو جب اولیاء اللہ کا یہ حال ہے تو انبیاء کا کیا مقام ہوگا۔ (شرح الصدور سیوطی)

حکایت..... حضرت امام جلال الدین سیوطی رحمۃ اللہ تعالیٰ علیہ فرماتے ہیں کہ حضرت ابوالحسن بن ہراء نے فرمایا کہ ابراہیم گورکن نے کہا مجھے قبر کھودتے وقت ایک اینٹ ملی، جب میں نے اسے سونگھا تو اس میں مشک کی خوشبو آ رہی تھی۔ میں نے قبر کے اندر دیکھا تو ایک بوڑھا بیٹھا ہوا قرآن پڑھ رہا تھا۔ (شرح الصدور)

حکایت..... ابن رجب نے اپنی سند سے بیان کیا کہ ابوالحسن سامری جو ایک متقی آدمی تھے اور سامرہ کے خطیب تھے۔ انہوں نے سامرہ کے قبرستان میں ایک قبر دکھاتے ہوئے کہا کہ ہم یہاں سے مسلسل سورہ تبارک یعنی الملک پڑھنے کی آواز سنتے تھے۔

حکایت..... حافظ ابوبکر خطیب نے اپنی سند سے روایت کیا کہ عیسیٰ بن محمد نے کہا میں نے ایک مرد ابوبکر بن مجاہد کو خواب میں دیکھا کہ وہ پڑھ رہے ہیں۔ میں نے کہا کہ آپ تو مردہ ہیں کیسے پڑھ رہے ہیں؟ تو انہوں نے کہا کہ میں ہر نماز کے بعد اور ختم قرآن کے بعد دعا کرتا تھا کہ الہی! تو مجھے قبر میں تلاوت قرآن کی توفیق عطا فرما، اس لئے میں پڑھتا ہوں۔

فائدہ..... خلال نے کتاب السنہ میں اپنی سند سے حضرت ابن عباس کا قول نقل کیا، وہ فرماتے ہیں کہ مومن کی قبر میں ایک مصحف دیا جاتا ہے جس میں دیکھ کر وہ پڑھتا ہے۔

حکایت..... حافظ ابو العلاء ہمدانی کو ان کی وفات کے بعد کسی نے ایک ایسے شہر میں دیکھا کہ جس کے دروازے پر سب کتابوں کے ہتے ہوئے ہیں تو ان سے اس کا سبب پوچھا گیا تو کہنے لگے کہ میں نے اللہ تعالیٰ سے دعا کی تھی کہ جس طرح میں دنیا میں علم میں مصروف ہوں اسی طرح آخرت میں بھی مصروف رکھنا۔ تو اب یہ مصروفیت یہاں بھی مجھ کو مل گئی ہے۔

حکایت بروایت حدیث

حضرت طلحہ بن عبید اللہ نے فرمایا کہ میرا کچھ مال جنگل میں تھا چنانچہ میں وہاں گیا تو میں نے بے نظیر تلاوت کلام پاک کی آواز سنی۔ میں نے یہ واقعہ نبی کریم صلی اللہ تعالیٰ علیہ وسلم کی بارگاہ میں عرض کیا۔ تو آپ نے فرمایا کہ یہ عبد اللہ کی آواز تھی۔ کیا تم کو معلوم نہیں کہ اللہ تعالیٰ نے ان لوگوں کی رو میں قبض فرما کر پا قوت و زبرد کی قدیلوں میں لیکر جنت کے بیچ میں لٹکا دی ہیں۔ جب رات ہوتی ہے تو ان کی رو میں واپس کر دی جاتی ہیں اور پھر صبح کو ان کو ان کے مقام پر واپس کر دیا جاتا ہے۔ (شرح الصدور)

حکایت صحابی بتصدیق نبی عربی صلی اللہ تعالیٰ علیہ وسلم

حدیث شریف میں ہے جسے نسائی، حاکم اور بیہقی نے شعب الایمان میں حضرت عائشہ سے روایت کیا کہ نبی کریم صلی اللہ تعالیٰ علیہ وسلم نے فرمایا کہ میں سو گیا تو اپنے آپ کو جنت میں پایا، تو میں نے ایک قاری کو قرآن پڑھتے ہوئے سنا۔ میں نے دریافت کیا کہ یہ کون ہے؟ تو مجھے بتایا گیا کہ یہ حارث بن نعمان ہیں۔ تو حضرت علیہ السلام نے میں مرتبہ فرمایا **كذلك البر** اور اپنی ماں کے پیٹ ہی میں فرماں بردار تھے۔

ایضاً..... بیہقی نے حضرت ابو ہریرہ سے روایت کیا، ایک مرتبہ میں نے خواب میں خود کو جنت میں دیکھا۔ میں جنت ہی میں تھا کہ میں نے قرآن پڑھنے کی آواز سنی۔ پوچھا کہ یہ کون ہیں؟ تو مجھے بتایا گیا کہ یہ حارث بن نعمان ہیں اور اطاعت الہی، بجالانے والوں کو ایسی ہی جزا دی جاتی ہے۔

قبر میں تدریس و تعلیم

ابن ابی الدنیا نے یزید رقاشی سے روایت کیا، وہ فرماتے ہیں کہ جب مومن انتقال کر جاتا ہے اور قرآن کا کچھ حصہ پڑھنے سے باقی رہ جاتا ہے تو اللہ تعالیٰ فرشتے اس پر مقرر فرما دیتا ہے کہ وہ قیامت تک قرآن یاد کرائیں تاکہ وہ قیامت کے دن مع اپنے اہل و عیال کے اٹھے۔

حکایت..... ابن مندہ نے عاصم سقطی سے روایت کیا، وہ فرماتے ہیں کہ ہم نے بلخ میں ایک قبر کھودی تو اس میں ایک سوراخ تھا اس میں سے جب دیکھا تو ایک شیخ جو ہمزہ سے ڈھکا ہوا تھا تلاوت قرآن میں مصروف تھا۔

حکایت..... ابن مندہ نے ابو النضر غیشا پوری سے روایت کیا، یہ ایک مقتدی گورکن تھے۔ میں نے ایک قبر کھودی لیکن اس میں دوسری قبر کی طرف راستہ نکل آیا تو میں نے دیکھا کہ حسین و جمیل عمدہ کپڑے اور بہترین خوشبودار الا جوان اس میں پالتی مارے بیٹھا ہے اور قرآن پڑھ رہا ہے۔ نو جوان نے میری طرف دیکھ کر کہا کہ کیا قیامت ہوگئی؟ میں نے کہا کہ نہیں، تو اس نے کہا کہ جہاں سے مٹی بٹائی تھی وہیں رکھ دو۔ تو میں نے مٹی وہیں رکھ دی۔

قبروں میں مُردوں کا اعزاز و اکرام

حدیث شریف میں ہے حارث بن اسامہ نے اپنی سند سے حضرت جابر رضی اللہ تعالیٰ عنہ سے روایت کیا کہ نبی کریم صلی اللہ تعالیٰ علیہ وسلم نے فرمایا کہ اپنے مُردوں کو اچھا کفن دو کیونکہ وہ قبروں میں ایک دوسرے سے ملاقات کرتے ہیں اور ایک دوسرے پر فخر کرتے ہیں۔ علماء نے فرمایا کہ اچھے کفن سے مراد یہ ہے کہ وہ صاف و ستھرا ہو، قیمتی نہ ہو۔

سوال..... حدیث شریف میں ذائد قیمتی کفن کی ممانعت فرمائی ہے۔ خطیب ترمذی، امین ماجہ وغیرہم نے بھی اس قسم کی روایات بیان کیں چنانچہ سیدنا ابو بکر رضی اللہ تعالیٰ عنہ نے فرمایا کہ کفن تو پیپ وغیرہ کیلئے ہے۔

جواب..... امام بیہقی نے فرمایا کہ ہماری نظر میں تو ایسا ہی ہے لیکن اللہ اس کو جیسا چاہے گا اپنے علم کے مطابق فرمادے گا۔ جیسے شہداء کا معاملہ ہے کہ ہماری نگاہ ظاہر دین میں وہ کچھ ہی کیوں نہ ہوں مگر صلم الہی میں وہ اس طرح ہیں جیسے کہ اللہ نے ان کے متعلق خبر دی اور اگر ان کا باطنی حال ہم پر منکشف ہو جاتا تو ایمان بالغیب ہی ختم ہو جاتا۔

عجیب و غریب کہانی

امام سیوطی رحمۃ اللہ تعالیٰ علیہ نے فرمایا کہ ایک شخص کی بیوی فوت ہوگئی تو اس نے خواب میں بہت سی عورتیں دیکھیں لیکن اس کی بیوی ان میں نہ تھی اُس نے اس عورت کے نہ آنے کے بارے میں پوچھا تو وہ کہنے لگے کہ تم نے اُس کے کفن میں کوتاہی کی اس لئے وہ آنے میں شرم محسوس کرتی ہے۔ وہ شخص ہارگاہ رسالت پناہ صلی اللہ تعالیٰ علیہ وسلم میں حاضر ہوا اور واقعہ عرض کیا۔ تو آپ نے فرمایا کہ کسی معتبر آدمی کا خیال رکھنا۔ اتفاقاً ایک انصاری کی موت کا وقت آگیا۔ اس نے انصاری سے کہا کہ میں اپنی بیوی کا کفن دینا چاہتا ہوں۔ انصاری نے کہا اگر مردہ مردے کو پہچان سکتا ہے تو میں پانچا دوں گا۔ چنانچہ یہ شخص دو زعفرانی رنگ کے کپڑے لایا اور انصاری کے کفن میں رکھ دیئے۔ اب رات کو خواب میں دیکھا کہ وہ عورت وہی کپڑے پہنے کھڑی ہے جو اس نے انصاری مرنے والے کے ہاتھ بھجوائے تھے۔ (شرح الصدور)

حکایت..... عائشہ بنت ابہان انصاری رضی اللہ عنہا نے کہا کہ میرے باپ نے وصیت کی تھی کہ ہم ان کو قمیض میں دفن نہ کریں لیکن جب ان کی وفات ہوگئی تو ہم نے ان کو قمیض میں دفن کر دیا۔ اب صبح کو دیکھا تو وہ قمیض کھوئی پر لٹکی ہوئی ہے۔ طبرانی میں بھی یہ روایت موجود ہے مگر اس میں بجائے عائشہ کے حدیثہ بنت ابہان ہے۔

حکایت..... امام سیوطی رحمۃ اللہ علیہ نے فرمایا کہ ایک شخص وفات پا گیا۔ جب کفنوں میں سے ایک کفن اس کیلئے منتخب کیا گیا تو وہ کچھ بڑھا ہوا تھا، لوگوں نے اتنی مقدار میں کاٹ دیا۔ تو اسے کسی نے خواب میں دیکھا کہ وہ کہہ رہا تھا کہ تم نے کفن میں بخل کیا۔ لیکن میرے رب نے مجھے لمبا کفن دے دیا۔ یہ کہہ کر اس نے کفن واپس کر دیا۔ اب صبح کو جب دیکھا گیا تو دوسرے کفنوں میں وہ کفن بھی پایا گیا جو اس کو پہنا یا گیا تھا۔ (شرح الصدور)

ابو نعیم نے مسلم جندی سے روایت کیا، وہ کہتے ہیں کہ طاؤس نے اپنے بیٹے کو وصیت کی کہ جب تم مجھ کو دفن کرو تو تھوڑی دیر مجھ کو قبر میں دیکھنا۔ اگر اس میں نہ پاؤ تو اللہ تعالیٰ کی تعریف کرنا اور انا للہ ونا الیہ راجعون پڑھ دینا۔ تو ان کے بیٹے نے بتایا کہ میں نے حسب وصیت ان کو دیکھا تو ان کو نہ پایا اور لڑکے کے چہرے پر خوشی کے آثار تھے۔ ابن ابی الدنیا نے 'قیور' میں اس کو روایت کیا۔ تبائی نے دلائل میں حضرت انس بن مالک رضی اللہ تعالیٰ عنہ سے روایت کیا کہ حضرت عمر رضی اللہ تعالیٰ عنہ نے ایک لشکر تیار کیا اور اُس پر علاء بن حضری کو کمانڈر مقرر کیا۔ میں نے بھی اس جنگ میں شرکت کی۔ جب ہم واپس ہوئے تو ان کا انتقال ہو گیا۔ ہم نے ان کو دفن کیا جب دفن سے فارغ ہوئے تو ایک شخص آیا اور اس نے کہا کہ یہ زمین مردوں کو قبول نہیں کرتی ہے پھینک دیتی ہے ایک دو میل کے فاصلہ پر دفن کر دو تو اچھا ہے۔ ہم نے ان کو نکالنا شروع کر دیا۔ اب جب لحد تک پہنچے تو وہ وہاں نہ تھے اور قبر حداثہ تک وسیع تھی اور تمام قبر نو سے منور تھی۔ ہم نے مٹی اسی طرح ڈال دی اور واپس آ گئے۔

اہل قبور کا جشن اور قبریں باغ بہار

جیسے دنیا میں کسی شخصیت کی آمد پر جشن منائے جاتے ہیں قبروں میں بھی بعض شخصیات کی وفات پر جشن منایا جاتا ہے جیسا کہ ابو نعیم نے روایت کیا کہ جب کرز بن ویرہ نے وفات پائی تو ایک شخص نے دیکھا کہ مردے قبروں پر نئے کپڑے پہنے ہوئے بیٹھے ہیں تو اس نے دریافت کیا کہ یہ کیا معاملہ ہے تو انہوں نے جواب دیا کہ قبر والوں کو کرز کی آمد کی خوشی میں نئے کپڑے پہنائے گئے ہیں۔

قبور باغ بہار

بعض قبریں صرف مٹی کا ڈھیر نہیں بلکہ جنت کی کیا ریاں ہیں۔ ابن ابی الدنیا نے کتاب الرقۃ والبرکاء میں مسکین بن بکر سے روایت کیا کہ مدائن علی کو جب قبر میں دفنانے کیلئے لے گئے تو تمام قبر پھولوں سے بھر پور تھی۔ کچھ لوگوں نے اس میں سے پھول اٹھائے تو وہ ستر روز تک تر و تازہ رہے اور لوگ ان کو دیکھتے رہے۔ جب یہ معاملہ ان تک پہنچا تو اس نے لوگوں کو منتشر کر دیا اور وہ پھول اپنے قبضہ میں لے لئے۔ لیکن اس کے پاس سے وہ غائب ہو گئے اور بتا نہ جلا کہ کہاں گئے اور کیسے گئے۔

حکایت..... حافظ ابو بکر خطیب نے محمد بن خالد سے روایت کیا کہ میری والدہ کا انتقال ہو گیا تو میں ان کو قبر میں اتارنے کیلئے اُترا تو میں نے دیکھا کہ پاس والی قبر سے کچھ حصہ کھل گیا ہے تو مجھ کو ایک شخص نظر آیا جو نیا کفن پہنے ہوئے تھا اور اس کے سینہ پر جینیلی کے پھولوں کا ایک گلہ ستر رکھا تھا، تو میں نے اسے اٹھایا تو وہ بالکل تر و تازہ تھے۔ میرے ساتھ دوسرے حضرات نے بھی سونگھا پھر ہم نے اس کو وہیں رکھ دیا اور اس سو راج کو بند کر دیا۔

حکایت..... حافظ ابو الفرج بن الجوزی نے اپنی سند سے روایت کیا کہ امام احمد کی قبر کے پاس ایک قبر کھودی تو ایک مردے کے سینے پر پھول رکھے ہوئے تھے اور وہ ہل رہے تھے۔ انہیں نے اپنی تاریخ میں روایت کی کہ بصرہ میں ایک ٹیلہ گر گیا۔ اس میں حوض کی طرح ایک جگہ تھی اس میں سات آدمی مدفون تھے ان میں سے ہر ایک کا کفن اور بدن درست تھا اور مشک کی خوشبو مہک رہی تھی۔ ان میں سے ایک نوجوان تھا جس کے سر پر بال تھے اور اس کے ہونٹ تر تھے گویا کہ اس نے ابھی پانی پیا ہے۔ اس کی آنکھوں میں سرمد لگا ہوا تھا۔ اس کی کوکھ میں تلوار کا ایک نشان تھا۔ تو بعض لوگوں نے اس کا ہال لینا چاہا تو وہ ہال زندہ انسان کے ہال کی طرح مضبوط تھا۔

حکایت..... ابن سعد نے طبقات میں حضرت ابوسعید خدری سے روایت کیا۔ وہ فرماتے ہیں؟ فرمایا کہ میں حضرت سعد کی قبر کھودنے میں شریک تھا۔ جب ہم کھودتے تھے تو قبر سے مٹک کی خوشبو نکلتی تھی۔

حکایت..... ابن سعد نے محمد بن شریل بن حسنہ سے روایت کیا کہ ایک شخص نے حضرت سعد کی قبر سے ایک مٹھی مٹی لی اور قبر میں اس کو غور سے دیکھا تو قبر خوشبودار تھی۔

حکایت..... ابن ابی الدنیا نے مغیرہ بن حبیب سے روایت کیا۔ ایک شخص کو خواب میں کسی نے دیکھا۔ اس شخص کی قبر سے خوشبو نکلتی آتی تھیں۔ اس سے دریافت کیا گیا کہ یہ خوشبو کیسی ہے؟ اس نے کہا کہ یہ تلاوت قرآن اور روزوں کی خوشبوئیں ہیں۔

حکایت..... امام احمد نے حضرت جابر بن عبد اللہ سے روایت کیا کہ ہم نبی کریم صلی اللہ تعالیٰ علیہ وسلم کے ہمراہ جا رہے تھے کہ ایک اعرابی آیا اور اس نے کہا مجھے اسلام کی تعلیم دیجئے۔ اسی روایت میں ہے کہ ابھی یہ باتیں ہو رہی تھیں کہ وہ اپنی سواری پر گر پڑا اور مر گیا تو رسول اللہ صلی اللہ تعالیٰ علیہ وسلم نے فرمایا کہ تجھ کا کم اور نعمتیں زائد حاصل کیں۔ میرا خیال ہے کہ یہ بھوکا مر گیا۔ پتھک میں نے اس کی دونوں بیویوں کو جنت میں دیکھا جو کہ حوریں تھیں وہ اس کے منہ میں جنت کے پھل رکھ رہی تھیں۔

حکایت..... ترمذی و حاکم نے حضرت ابو ہریرہ سے روایت کیا کہ نبی کریم صلی اللہ تعالیٰ علیہ وسلم نے فرمایا کہ میں نے جعفر کو جنت میں فرشتوں کے ہمراہ اُڑتے دیکھا ہے۔

حکایت..... حاکم نے حضرت امین عباس سے روایت کیا کہ نبی کریم صلی اللہ تعالیٰ علیہ وسلم نے ارشاد فرمایا کہ آج رات میں جنت میں داخل ہوا تو دیکھا کہ جعفر فرشتوں کے ساتھ اُڑ رہے ہیں اور حمزہ نیک لگائے بیٹھے ہیں اور چند صحابہ کا مزید تذکرہ کیا۔

غافل مسلمان سے گزارش

فقیر نے جتنی احادیث مبارکہ اور واقعات صحیحہ لکھے ہیں یہ صرف نمونہ ہے ورنہ اس قسم کے واقعات بیشمار ہیں۔ فقیر نے ان سے بڑھ کر اپنی کتاب 'زندوں سے ارواح کی ملاقات' اور 'اخبار القبر' میں لکھے ہیں۔ ان تمام احادیث مبارکہ اور واقعات صحیحہ سے سورج سے زیادہ روشن بات ثابت ہوئی کہ قبروں میں رہنے والوں کا ایک مستقل جہاں بس رہا ہے جیسے دنیا ایک جہاں ہے جیسے یہاں کے لوگوں کے مختلف حالات ہیں قبروں میں بھی ایسے ہی ہیں۔ جیسا کہ آپ نے پڑھا کہ قبروں میں کوئی قرآن پڑھ رہا ہے کوئی نماز پڑھ رہا ہے کوئی کسی عبادت میں ہے کوئی کسی عبادت میں۔ اب جبکہ کوئی غافل انسان ان قبور کا احترام نہیں کرتا تو سمجھ لے کہ جیسے دنیا میں باعزت انسان کی کوئی عزت نہ کرے یا قرآن کا احترام نہ کرے یا کسی عبادت کا مثلاً مسجد کی توہین کرے تو وہ شخص کتنا بڑا بد بخت سمجھا جاتا ہے یوں ہی قبور کی توہین کو سمجھئے اور یہ مسئلہ سابق دور میں کسی بھی بد مذہب کا اختلافی نہیں وہ لوگ دوسرے عقائد و مسائل میں اہلسنت کے مخالف تھے لیکن اہل قبور کی تعظیم و تکریم کے بارے میں اہلسنت سے متفق تھے۔ چنانچہ ابن القیم نے کتاب الروح میں درجنوں مذاہب بیان کئے ان میں اس مسئلہ میں کسی کا خلاف نقل نہیں کیا۔ اب بھی سوائے نجدیوں و ہابیوں کے تمام مذاہب قبور کی تعظیم میں متفق ہیں اور ان کی توہین سب کے نزدیک برا عمل ہے اسی لئے اے مسلم برادری قبور کو مٹی کا ڈھیر سمجھ کر ان کی توہین سے بچے۔ ممکن ہے جس قبر کی تم توہین کر رہے ہو وہ صاحب قبر قرآن خوانی میں مصروف ہو یا کسی اور عبادت میں مشغول ہو جو تمہاری بے ادبی اسے ناگوار گزرے تو تم پر اس کی ناراضگی خدا تعالیٰ کا قہر اور غضب نہ نازل کر دے۔

نجدی و ہابی اپنی سزا کے خود ذمہ دار ہیں ان کی توہین و بے ادبی حرمین طہین کے قبرستان جنت البقیع و جنت المعلیٰ شاہد ہیں کہ انہوں نے کیسے بلند قدر صحابہ عظام و اہل بیت کرام اور تابعین و تبع تابعین اور شہید اور صالحین اور اولیاء کاملین کی قبور کو مسہار کر کے اہانت قبور کی حد کر دی اب اس بارے میں نبی پاک ﷺ لولا کہ صلی اللہ تعالیٰ علیہ وسلم کے ارشادات ملاحظہ ہوں۔

رسول اکرم صلی اللہ تعالیٰ علیہ وسلم کے ارشادات برائے احترام قبور

☆ ابن ابی شیبہ نے اور حاکم نے عقبہ بن عامر سے روایت کیا، انہوں نے فرمایا کہ میں انگاروں یا گوار کی دھار پر چلنا پسند کروں گا مگر کسی مسلمان کی قبر روندنا پسند نہ کروں گا اور قبرستان میں پیٹھ کر حاجت کرنا میرے نزدیک بازار میں قضاے حاجت کرنے کے برابر ہے۔

☆ ابن ابی الدنیا نے کتاب القبر میں سلیم بن عتر سے روایت کیا کہ وہ ایک قبرستان سے گزرے۔ ان کو پیشاب کی شدید حاجت تھی لوگوں نے کہا کہ یہاں قضاے حاجت کر لیجئے۔ آپ نے فرمایا کہ سبحان اللہ! بخدا میں مردوں سے ایسی ہی شرم کرتا ہوں کہ جیسی زندوں سے۔

☆ طبرانی حاکم اور ابن مندہ نے عمارہ سے روایت کیا، انہوں نے فرمایا کہ نبی کریم صلی اللہ تعالیٰ علیہ وسلم نے مجھ کو ایک قبر پر بیٹھے ہوئے دیکھا تو فرمایا کہ قبر سے نیچے اُترو۔ نہ تم قبر والے کو تکلیف پہنچاؤ نہ قبر والا تم کو تکلیف پہنچائے۔

☆ سعید بن منصور نے ابن مسعود رضی اللہ تعالیٰ عنہ سے روایت کیا کہ ان سے سوال کیا گیا کہ قبر کے روندنے کے بارے میں آپ کیا فرماتے ہیں؟ تو آپ نے فرمایا، میں جس طرح زندہ انسان کے تکلیف پہنچانے کو برا سمجھتا ہوں اسی طرح مردہ کو تکلیف دینا زندہ کو تکلیف دینے کے برابر ہے۔

☆ ابن ابی شیبہ نے ابن مسعود سے روایت کیا کہ مردہ کو تکلیف دینا زندہ کو تکلیف دینے کے برابر ہے۔

☆ ابن مندہ نے قاسم بن خمیرہ سے روایت کیا کہ میرے نزدیک یہ بہتر ہے کہ میں اپنے نیزے کی نوک پر قدم رکھوں اور وہ میرے سر سے نکل جائے لیکن میں قبر کو روندنا ہرگز پسند نہ کروں گا۔ پھر مزید فرمایا کہ ایک شخص نے ایک قبر کو روندنا تو قبر سے آواز آئی کہ اے شخص! مجھ کو تکلیف نہ دے۔

ہر قبر پر دو فرشتے ہر وقت موجود

حدیث شریف میں ہے کہ ابو نعیم نے ابوسعید سے روایت کیا کہ انہوں نے فرمایا کہ میں نے نبی کریم صلی اللہ تعالیٰ علیہ وسلم سے سنا۔ آپ صلی اللہ تعالیٰ علیہ وسلم فرماتے تھے کہ جب اللہ تعالیٰ مومن کی روح قبض کر لیتا ہے تو اس کے فرشتے آسمان پر چڑھ جاتے ہیں اور عرض کرتے ہیں کہ اے ہمارے رب! تو نے ہم کو اپنے مومن بندے کے اعمال لکھنے پر مقرر فرمایا تھا۔ اب تو نے اس کی روح کو قبض کر لیا ہے۔ تو اب تو ہم کو اجازت دے کہ ہم آسمان پر اقامت کریں۔ تو اللہ تعالیٰ فرمائے گا کہ ہر آسمان میری تسبیح و تہلیل کرنے والے فرشتوں سے پُر ہے۔ تو وہ عرض کریں گے کہ پھر زمین پر رہنے کی اجازت ہو۔ اللہ تعالیٰ فرمائے گا کہ میری زمین میری تسبیح کرنے والی مخلوق سے پُر ہے ہاں اسی بندے کی قبر پر جا کر کھڑے ہو جاؤ اور وہاں میری تسبیح، تہلیل اور بڑائی بیان کرو اور قیامت تک ایسا ہی کرتے رہو اور یہ سب میرے بندے کے نامہ اعمال میں لکھو۔ بعض روایات میں ہے کہ کافر کے فرشتوں سے کہا جاتا ہے کہ اس کی قبر پر واپس اور اس پر لعنت کرو۔ (روح البیان و شرح الصدور)

فائدہ..... کسی کو مردے سے حیا نہیں اور اس کی تعظیم و تکریم سے اسے شرک کا خطرہ ہے تو کم از کم ان فرشتوں کا توحیاء کرے اور ان کی تعظیم و تکریم ضروری ہے کیونکہ ملائکہ کی تعظیم و تکریم کا حضور سرور عالم صلی اللہ تعالیٰ علیہ وسلم نے حکم فرمایا ہے یہاں تک کہ جنازہ آتے ہی دیکھ کر کھڑا ہوتا کہ ملائکہ کرام کی تعظیم ہو اگرچہ یہود و غیرہ کا جنازہ ہو۔ یہاں بھی یہی حال ہے کہ کرنا کاتبین فرشتے نہ صرف مسلمانوں کی قبور پر ہوتے ہیں بلکہ وہ کافروں کی قبور پر بھی ہوتے ہیں۔

مسائل فقہیہ

یہی تعظیم و تکریم قبور ہی تو ہے کہ فقہاء کرام نے مندرجہ ذیل احکام قبور کیلئے مرتب فرمائے ہیں۔

مسئلہ..... قبر پر بیٹھنا، سونا، چلنا، پاخانہ، پیشاب کرنا حرام ہے قبرستان میں جو نیا راستہ نکالا گیا اس سے گزرنا ناجائز ہے خواہ نیا ہونا اسے معلوم ہو یا اس کا گمان ہو۔ (عالمگیری، درمختار)

مسئلہ..... اپنے کسی رشتہ دار کی قبر تک جانا چاہتا ہے مگر قبروں پر گزرنا پڑے گا تو وہاں تک جانا منع ہے ذورہی سے فاتحہ پڑھ دے۔ قبرستان میں جوتیاں پہن کر نہ جائے۔ ایک شخص کو حضور اقدس صلی اللہ تعالیٰ علیہ وسلم نے جوتے پہنے دیکھا فرمایا جوتے اُتار دے نہ قبر والے کو تو ایذا دے نہ وہ تجھے۔ (بہار شریعت)

مسئلہ..... قبرستان کے قریب اس کی طرف منہ کر کے پیشاب نہ کرنا چاہئے۔

قائدہ..... ان مسائل سے اہل قبور کا اعزاز و اکرام مطلوب ہے کہ ان کا ایذا یہی ہے کہ وہ ان امور سے اپنی توہین سمجھتے ہیں۔ ان جملہ امور سے اہلسنت کے مذہب کی تائید بھی ہے کہ اہل قبور اہل دنیا کے احوال کو دیکھتے، سنتے، جانتے ہیں۔ اسی لئے سیدنا عمر رضی اللہ تعالیٰ عنہ حضرت عائشہ رضی اللہ تعالیٰ عنہا کے حجرہ میں دفن ہوئے تو سیدہ عائشہ صدیقہ رضی اللہ تعالیٰ عنہا پر وہ کر کے جاتیں اور فرماتیں کہ مجھے حضرت عمر رضی اللہ تعالیٰ عنہ سے حیاء آتی ہے کہ وہ کہیں گے کہ دنیا میں مجھ سے پردہ کیا جاتا تھا اب مجھے مٹا ہوا سمجھا ہے کہ بے پردہ تشریف لائی ہیں۔

ایک ضروری بحث

زندہوں پر لازم ہے کہ وہ اہل قبور کو معزز و مکرم سمجھ کر ان کی قبور کا احترام کریں۔ اگر خدا نخواستہ کسی قبر کی توہین عمداً جیسے وہابی کرتے ہیں یا خطا از روئے غفلت قبر کے اعزاز میں کمی بیشی ہو جاتی ہے تو اس پر پریشانی کی ضرورت نہیں اسلئے کہ بظاہر قبر کی توہین و بے توقیری تو ذور کی بات ہے خود صاحب قبر کے جسم کو انتہائی بے عزت کیا جائے تو اس کے برزخی (قبر کے ملک) کے مراتب میں کمی نہیں آئے گی اس لئے بقیع شریف میں موجودہ دور میں جس طرح نجدی حکومت کی سابقہ ذلیل حرکتوں سے قطع نظر اب بھی جتنا مردوں کو دفنانے کے بعد ذلیل و بے توقیر کرتے ہیں جسے سن کر لرزہ بر اندام ہو جاتا ہوں اس کے باوجود ہر لمحہ اس آرزو میں ہوں کاش! مرنے کے بعد ہوقبیع نصیب۔ آمین بجاہ حبیب اکرم صلی اللہ تعالیٰ علیہ وسلم۔ اس لئے کہ قبر یا اہل قبر کی جتنی توقیر ہو اس کی اصل توقیر و مراتب میں کمی نہیں آئے گی۔

☆ ابن ابی الدنیا نے حضرت ابن عمر سے روایت کیا کہ وہ ایک قبرستان گئے تو دیکھا کہ ایک کھوپڑی ظاہر ہے تو آپ نے حکم دیا کہ اس کو چھپا دیا جائے پھر آپ نے فرمایا کہ ان ابدان کو کوئی چیز مضرت نہیں۔ یہ تو ارواح ہی ہیں جن کو عذاب و ثواب ہوتا ہے۔ ابن ابی شیبہ نے اور ابن ابی الدنیا نے کتاب القراء میں حضرت صفیہ بنت شیبہ رضی اللہ تعالیٰ عنہا سے روایت کیا کہ میں اسماء بنت ابی بکر رضی اللہ تعالیٰ عنہا کے پاس تھی جب کہ حجاج نے میرے بیٹے عبداللہ بن زبیر (رضی اللہ تعالیٰ عنہ) کو پھانسی دی تو عمر بن عبدالعزیز آئے اور تعزیت کے طور پر کہا کہ تم صبر کرو کیونکہ یہ جسم کچھ بھی نہیں۔ بیشک روحیں اللہ کے پاس ہیں۔ تو میں نے کہا کہ میں صبر کیوں نہ کروں، یحییٰ بن زکریا کا سر ایک زانیہ کو تھنڈ میں پیش کیا۔ اب اس سر مبارک کا قید جامع مسجد امیہ کے اندر قابل دید ہے۔ تفصیل دیکھئے فقیر کا 'سفر نامہ شام و عراق'۔ (اولیٰ غفرلہ)

☆ ابن سعد نے خالد بن معدان سے روایت کیا کہ اجتادین کے موقع پر جب رومی فلکست خور وہ ہو کر ایسی منزل پر پہنچ گئے جہاں عبور کرنا ممکن نہ تھا تو ہشام بن عاص رضی اللہ عنہ اس جگہ پہنچ گئے اور ان سے جہاد کیا اور اس طرف سے ان کے حملے بند کر دیے لیکن کچھ دیر بعد خود شہید ہو گئے۔ جب مسلمان اس مقام پر پہنچے جہاں ان کی لاش تھی تو مسلمانوں کو اس بات کا خطرہ ہوا کہ کہیں ان کی لاش کو گھوڑے نہ روند ڈالیں۔ تو عمرو بن عاص نے کہا کہ اللہ نے ان کو شہید کر دیا ہے اور ان کی روح کو اٹھالیا ہے اور اب یہ کچھ نہیں ہے اس لئے اگر اس کو گھوڑے روند ڈالیں تو کچھ حرج نہیں۔ پھر خود انہوں نے اور ان کے بعد دوسرے سپاہیوں نے ان کی لاش کو روند ڈالا اور پل کو عبور کر لیا۔

فائدہ..... ابن رجب نے کہا کہ ان آثار کا مقصد یہ نہیں کہ روح اجسام سے جدا ہونے کے بعد کہیں ان سے ملتی ہی نہیں بلکہ ان کا مقصد تو صرف یہ ہے کہ مرنے کے بعد جسم کو انسانوں یا کیڑے مکوڑوں کے تکلیف پہنچانے سے کوئی تکلیف نہیں ہوتی۔ کیونکہ عذاب قبر دنیا کے عذاب کی طرح نہیں وہ تو اللہ کی مشیت کے مطابق اور اس کی قدرت سے مردہ کو پہنچتا رہتا ہے۔ شہدائے کربلا بالخصوص سید الشہداء سیدنا امام حسین رضی اللہ تعالیٰ عنہ کے ساتھ یزید کیسی ذلت و خواری سے پیش آئے۔ تفصیل دیکھئے 'سوانح کربلا'۔

شہداء کے مراتب

چند شواہد شہداء کرام کے مرتبہ کے ملاحظہ ہوں:-

☆ ابن ماجہ نے حضرت ابو ہریرہ سے روایت کیا کہ نبی کریم صلی اللہ علیہ وسلم نے فرمایا کہ ابھی شہید کا خون زمین پر گرنے کے بعد خشک ہونے نہیں پاتا کہ اس کی جنتی دونوں وہیاں اس کا استقبال کرتی ہیں۔ ان میں سے ہر ایک کے ہاتھ میں جنتی خُلتے ہوتے ہیں جو دُنيا اور آخرت کیلئے بہتر ہوتے ہیں۔

☆ طبرانی اور بیہقی نے 'بعث' میں یزید بن شجرہ سے روایت کیا کہ خون شہید کا پہلا قطرہ زمین پر گرتے ہی اس کے تمام گناہ معاف ہو جاتے ہیں۔ پھر اس کی دو وہیاں حوریں آکر اس کے چہرے کی مٹی صاف کرتی ہیں پھر اس کو سوجھے جنتی لکھاں سے بٹے پہنائے جاتے ہیں وہ اتنے لطیف ہوتے ہیں کہ اگر دو انگلیوں میں رکھے جائیں تو ان میں سما جائیں۔

☆ حاکم نے بروایت صحیحہ حضرت انس رضی اللہ تعالیٰ عنہ سے روایت کیا کہ ایک سیاہ قام شخص نے نبی کریم صلی اللہ تعالیٰ علیہ وسلم کی خدمت میں حاضر ہو کر عرض کیا یا رسول اللہ تعالیٰ علیہ وسلم اگر میں جنگ کروں حتیٰ کہ مارا جاؤں تو بتائیے کہ مجھے کیا مقام حاصل ہوگا تو حضور صلی اللہ تعالیٰ علیہ وسلم اس کے پاس آئے اور کہا کہ خدا تعالیٰ نے تیرے چہرے کو منور کر دیا اور تیرے اندر خوشبو پیدا فرمادی۔ پھر حضور صلی اللہ تعالیٰ علیہ وسلم نے اس شخص کے بارے میں فرمایا کہ میں نے اسے جنت میں دیکھا کہ اس کی بیوی (حور) اس کے اونٹنی جہ کے بارے میں اس سے دل لگی کر رہی تھی اور کبھی وہ اس کے بچہ میں چھپ جاتی تھی۔

☆ بیہقی نے بہ سند حسن ابن عمر رضی اللہ تعالیٰ عنہما سے روایت کیا کہ ایک اعرابی حضور صلی اللہ تعالیٰ علیہ وسلم کے سامنے شہید ہو گئے تو آپ اس کے سر ہانے عالم مسرت میں بیٹھے اور مسکراہٹ فرمائی اور اس سے منہ موڑ لیا، تو آپ سے اس سلسلے میں سوال کیا گیا آپ نے فرمایا کہ خوش ہونا اس لئے تھا کہ میں نے دیکھا کہ اللہ تعالیٰ نے اس کا مرتبہ بلند فرمایا اور میرا منہ پھیرنا اس لئے تھا کہ اس کی بیوی حور اس کے پاس ہے۔

مدفن کہاں

خوش نصیب ہیں وہ لوگ جن کا مدفن جنت البقیع ہے۔ ورنہ چاہئے کہ کسی ایسے قبرستان میں مدفن ہو جہاں کسی محبوب خدا کا مزار ہو یا کہیں کسی محبوب خدا کی کوئی یقینی نشانی موجود ہو۔ اس کے متعلق احادیث مبارکہ حاضر ہیں۔

☆ حضرت ابو ہریرہ، حضرت علی مرتضیٰ شیر خدا اور حضرت عبداللہ ابن عباس رضی اللہ تعالیٰ عنہم سے حدیث مروی ہے کہ حضورؐ نور شافع یوم النشور علیہ التحیۃ والسلام الخفور نے ارشاد فرمایا، اپنے فوت شدگان کو نیک اور صالح لوگوں کے درمیان دفن کرو کیونکہ فوت شدہ کو برے مسائے سے اس طرح تکلیف ہوتی ہے جس طرح زندہ کو برے مسائے سے تکلیف ہوتی ہے۔ (جامع صغیر، ج ۱ ص ۱۵۔ شرح الصدور ص ۲۴)

فائدہ..... اس حدیث شریف سے وہ لوگ عبرت حاصل کریں جو کہتے ہیں بعد وصال اولیائے کرام سے کسی قسم کے نفع کی اُمید کرنا شرک ہے۔

☆ حضرت عبداللہ بن عباس رضی اللہ تعالیٰ عنہما سے روایت ہے کہ حضور اکرمؐ نور مجسم شفیع معظم صلی اللہ تعالیٰ علیہ وسلم نے فرمایا، جب تم میں سے کوئی اس دار فانی سے انتقال کر جائے تو اسے کفن اچھا دو اور اس کی وصیت جلدی سے پوری کرو اور اس کی قبر گہری کھودو اور اس کو برے پڑوسی سے علیحدہ رکھو۔ صحابہ کرام رضی اللہ تعالیٰ عنہم اجمعین نے عرض کیا یا رسول اللہ صلی اللہ تعالیٰ علیہ وسلم! کیا نیک ہمسایہ سے آخرت میں بھی فائدہ ہے؟ آپ نے فرمایا، کیا دنیا میں فائدہ دیتا ہے؟ عرض کیا ہاں۔ آپ نے فرمایا، اسی طرح آخرت میں بھی فائدہ دیتا ہے۔

☆ ابوسلمہ رضی اللہ تعالیٰ عنہ سے مرفوع حدیث پاک روایت ہے کہ اپنے فوت شدگان کو اچھا کفن دو، وصیت میں تاخیر کرنے سے قطع رحمی سے میت کو تکلیف نہ دو اور اس کا قرضہ بھی جلدی سے ادا کرو اور اس کو برے پڑوسی سے بچاؤ۔ (ایضاً)

فائدہ..... احادیث مبارکہ سے روز روشن کی طرح واضح ہو گیا کہ جو لوگ بوقت انتقال وصیت کرتے ہیں کہ مجھے فلاں ولی کے آستانہ میں دفن کرنا ان کی اصل اور دلیل یہی احادیث مبارکہ ہیں بلکہ یہ تو جلیل القدر اور مقبول بارگاہ رسالت مآب (علیہ التحیۃ والسلام) صحابہ کرام رضوان اللہ علیہم اجمعین سے ثابت ہے۔ ان کی دعائیں اور وصیتیں بھی یہی رہیں کہ ہمارا مدفن بھی مدینہ منورہ اور پہلوئے مصطفیٰ صلی اللہ تعالیٰ علیہ وسلم ہو اور بعض صحابہ کرام رضوان اللہ علیہم اجمعین کی تصریحات احادیث مبارکہ میں موجود ہیں جیسے سیدنا ابوبکر صدیق، سیدنا فاروق اعظم رضی اللہ تعالیٰ عنہما۔

☆ حضور نبی اکرم شفیع معظم صلی اللہ تعالیٰ علیہ وسلم نے ارشاد فرمایا، جس خطہ ارض میں میرے صحابی (رضی اللہ تعالیٰ عنہ) کا انتقال ہوگا تو روزِ محشر ان لوگوں کیلئے میرا صحابی (رضی اللہ تعالیٰ عنہ) قائد اور نور ہوگا۔ اور ایک روایت میں ہے کہ روزِ محشر ان کی شفاعت کرے گا۔ (انسان العیون، ج ۲ ص ۵۸)

فائدہ..... اس روایت میں صحابی رسول صلی اللہ تعالیٰ علیہ وسلم کے مزار کی برکت اور اس کے پڑوس کا فائدہ واضح ہوا کہ قیامت کی تارکیوں کیلئے روشنی کی ضرورت ہوگی تو صحابی رسول صلی اللہ تعالیٰ علیہ وسلم کے پڑوسی روشنی سے جگمگا رہے ہوں گے۔

(ترجمہ) اگر کسی گناہ گار کی قبر پر حضور اکرم شفیع معظم صلی اللہ تعالیٰ علیہ وسلم کا بال مبارک یا عصا یا کوڑا رکھ دیا جائے تو وہ مجرم و گناہ گار ان تبرکات کی برکت سے عذاب سے نجات پا جائے گا اور اگر یہی تبرکات کسی کے شہر میں ہوں اور ان کو معلوم بھی نہ ہو تو گھراور شہر والوں پر کوئی مصیبت اور تکلیف نہیں آئے گی اور اسی طرح آب زم زم یا آب زمزم سے تر کفن یا بیت اللہ شریف کے غلاف کا ٹکڑا جس گھر، شہر میں ہوں یا میت کو ان تبرکات سے کفن دیا جائے تو گھراور شہر والے اور میت ہر قسمی تکلیف اور مصیبت سے امن میں رہیں گے۔ (روح البیان، ج ۳ ص ۲۵۹)

فائدہ..... جس قوم کو تبرکات سے شرک کا خطرہ ہے انہیں اس سے عبرت حاصل کرنی چاہئے۔ اس موضوع پر فقیر کا رسالہ ”احسن البرکات فی التبرکات“ ہے بلکہ نہ صرف رسول اکرم صلی اللہ تعالیٰ علیہ وسلم کے تبرکات میں یہ برکت ہے بلکہ آپ کے غلاموں کا بھی یہی حال ہے۔

صدیق اکبر رضی اللہ تعالیٰ عنہ کے بال مبارک کی برکت

صحابی رسول خدا صلی اللہ تعالیٰ علیہ وسلم کے مزار انور کا قرب و جوار تو درکنار اگر قبرستان میں صحابی رسول خدا صلی اللہ تعالیٰ علیہ وسلم کا ایک بال مبارک بھی آجائے تب بھی قبرستان والے فیض سے محروم نہیں ہیں۔ چنانچہ ملاحظہ ہو:-

☆ حضرت انس بن مالک رضی اللہ تعالیٰ عنہ سے روایت ہے کہ امیر المؤمنین حضرت ابو بکر صدیق رضی اللہ تعالیٰ عنہ نے بغرض سکون مقبرہ جہن میں تشریف لے گئے۔ چنانچہ کچھ وقت قیام کیا اور ریش مبارک پر کنگھی فرمائی، ایک بال مبارک زمین پر گر گیا۔ ناگاہ ایک سمت سے آواز آئی، اے لوگو! اس قبرستان میں گناہ گار مدفون ہیں مدت دراز سے سخت عذاب میں مبتلا تھے حضرت ابو بکر صدیق رضی اللہ تعالیٰ عنہ کی ریش مبارک کے بال کی برکت سے قیامت تک عذاب سے محفوظ رہیں گے۔

اولیائے کاملین کا پڑوس

اس بارے میں پیش رو روایات و حکایات میں نمونہ ملاحظہ ہو۔

حدیث شریف میں ہے۔ عبد اللہ بن نافع حزنی سے روایت ہے کہ ایک شخص فوت ہو گیا تو اسے ایک آدمی نے خواب میں جہنم میں دیکھا تو وہ بہت رویا اور غم زدہ ہوا۔ چنانچہ پھر اسے سات یا آٹھ دن کے بعد جنت میں دیکھا تو اس سے جنتی ہونے کا سبب دریافت کیا۔ تو اس نے جواب دیا کہ ہمارے قریب ایک نیک و صالح فن کیا گیا اور اس نے اپنے قرب و جوار والوں میں سے چالیس آدمیوں کی شفاعت کی اور میں بھی اس صالح کے قرب و جوار میں آ گیا اس نے میری بھی شفاعت کی۔ (شرح الصدور ص ۴۲)

حکایت..... اعلیٰ حضرت عظیم البرکت امام احمد رضا خان بریلوی رحمۃ اللہ تعالیٰ علیہ فرماتے ہیں کہ میں نے حضرت میاں صاحب رحمۃ اللہ تعالیٰ علیہ کو فرماتے ہوئے سنا کہ ایک قبر کھل گئی اور میت نظر آنے لگی دیکھا کہ گلاب کی دو شاخیں اس کے بدن سے لپٹی ہوئی ہیں اور گلاب کے دو پھول اس کے شتھوں میں رکھے ہوئے ہیں اس کے عزیزوں نے اس خیال سے کہ یہاں قبر پانی کے صدمہ سے کھل گئی ہے لہذا اس کو کسی دوسری جگہ منتقل کریں چنانچہ جب وہاں سے میت کو دوسری قبر میں منتقل کیا تو دیکھا کہ دو اثر دہا اس کے بدن سے لپٹے ہوئے ہیں اور اپنے پھنوں سے اس کا منہ بھنجوڑ رہے ہیں۔ حیران ہوئے کسی صاحب دل سے یہ واقعہ بیان کیا انہوں نے فرمایا وہاں بھی اثر دہا تھے مگر ایک اللہ تعالیٰ کے ولی کے حزار کا قرب و جوار تھا اس کی برکت سے وہ عذاب رحمت ہو گیا وہ اثر دہا و رخت گل کی شکل میں تبدیل ہو گئے اور انکے پھن گلاب کے پھول بن گئے۔ اب اگر اس کی خیریت چاہتے ہو تو پہلی جگہ پر اسے دفن کر دو۔ چنانچہ اس دوسری قبر سے نکال کر پہلی قبر میں دفن کیا گیا تو پھر اسی طرح گلاب کے پھول کی شاخیں اس کے بدن سے لپٹ گئیں اور پھول اس کے شتھوں میں۔ (ملفوظات اعلیٰ حضرت ص ۲۰)

حکایت..... حضرت اسماعیل رحمۃ اللہ تعالیٰ علیہ جو برگزیدہ اولیاء کرام سے تھے ایک دفعہ آپ کا قبرستان سے گزر ہوا۔ امام محبت الدین طبری جو اکابر محدثین سے ہیں ہم رکاب تھے۔ حضرت اسماعیل رحمۃ اللہ تعالیٰ علیہ نے ان سے فرمایا، کیا آپ کا اس پر ایمان ہے کہ فوت شدگان زندوں سے کلام کرتے ہیں؟ عرض کیا ہاں۔ فرمایا اس قبر والا مجھ سے کہہ رہا ہے میں بھی اہل جنت سے ہوں۔ پھر آگے چلے اور وہاں چالیس قبریں تھیں آپ بہت دیر تک وہاں روتے رہے یہاں تک کہ دن چڑھ گیا اس کے بعد آپ جیسے اور فرمایا تو بھی انہیں میں سے ہے۔ لوگوں نے یہ کیفیت دیکھ کر عرض کی حضور کیا راز ہے؟ فرمایا ان قبروں پر عذاب ہو رہا تھا جنہیں دیکھ کر میں روتا رہا اور بارگاہ رب العزت میں انکی شفاعت کی تو اللہ تبارک و تعالیٰ نے انکے حق میں میری شفاعت قبول فرمائی اور ان سے عذاب اٹھالیا۔ ایک قبر گوشے میں تھی جس کی طرف میرا خیال نہ گیا (کہ میں اس کی بھی شفاعت کروں) اس قبر سے آواز آئی، اے میرے آقا! میں بھی ان سے ہوں میں فلاں گانے والی عورت ہوں۔ مجھے اس کے کہنے پر ہنسی آ گئی اور میں نے کہا تو بھی انہیں میں سے ہے تو اس سے بھی عذاب اٹھ گیا۔

فقہاء عظام

یہ نہ صرف ہمارا عقیدہ ہے بلکہ فقہائے احناف بھی یہی فرماتے ہیں چنانچہ اکثر فقہاء کرام نے باب الجنازہ میں تصریح فرمائی ہے کہ میت کو نیک اور صالحین کے مزارات کے قریب دفن کرنا افضل ہے چنانچہ فتاویٰ عالمگیری میں ہے کہ ایسے قبرستان میں دفن کرنا افضل ہے جہاں نیک اور صالحین کے مزارات ہوں۔ (فتاویٰ عالمگیری، ج ۱ ص ۱۴۴۔ جوہرہ شرح قدوری، ص ۱۴۱)

آخری گزارش

یہ تمام بحث عام قبور کیلئے ہے جس کے ضمن میں محبوبانِ خدا کے مزارات کا اعزاز و اکرام اس سے بڑھ کر ہے اسی لئے اہلسنت محبوبانِ خدا انبیاء اولیاء کے قبور جات کیلئے بڑھ چڑھ کر اعزاز و اکرام کا اہتمام کرتے ہیں ان کیلئے دلائل فقیر کی تصنیف ”قبور جات بر مزارات“ کا مطالعہ کیجئے۔

اللہ تعالیٰ سے دعا ہے کہ وہ کریم عوام اہل قبور کے علاوہ محبوبانِ خدا کے مزارات کے اعزاز و اکرام میں زیادہ سے زیادہ توفیق عطا فرمائے۔ آمین بجاہ حبیبہ الکریم صلی اللہ تعالیٰ علیہ وسلم

هذا آخر ما رقمه القلم الفقير القادر الى الصالح

محمد فیض احمد اویسی رضوی غفرلہ

۷ شعبان ۱۴۲۲ھ شب ہفتہ قبل العشاء